

## مدرسہ شاہی والوں کا جرأت مندانہ قدم

جامعہ قاسمیہ مدرسہ شاہی مراد آباد میں مولانا سعد صاحب کی آمد سے متعلق طرح طرح کی باتیں کی جا رہی ہیں اور لوگ بدگمانیوں میں مبتلا نظر آ رہے ہیں طرح طرح کے منفی خیالات دلوں میں پیدا ہو رہے ہیں بعض لوگ اپنے پیٹ سے بات نکال کر مدرسہ شاہی کو ہدفِ ملامت اور تنقید کا نشانہ بنا رہے ہیں۔ چونکہ وہ لوگ حقیقت سے بالکل نا آشنا ہیں اگر ان کے سامنے حقیقت واضح ہو جائے تو بہت ممکن ہے دلوں کا گاربا ر صاف ہو جائے بدگمانیاں دور ہو جائیں اور ان کے سمجھ میں آ جائے کہ ایسا نہیں ہے جیسا کہ وہ سمجھ رہے ہیں۔

سب سے پہلی بات تو یہ عرض کرنا ہے کہ مدرسہ شاہی نے مولانا سعد صاحب کو مدرسہ آنے کی دعوت نہیں دی تھی بلکہ مولانا سعد صاحب مدرسہ شاہی خود آئے تھے اسلئے اگر کسی کے ذہن میں یہ بات ہو کہ مدرسہ شاہی کی دعوت پر مولانا سعد صاحب مدرسہ آئے تھے تو یہ بالکل غلط ہے کیونکہ مدرسہ شاہی اس بات کو بخوبی جانتا ہے کہ ان کے بعض نظریات کو لے کر دارالعلوم دیوبند نے فتویٰ دیا ہے اور اکابر دارالعلوم دیوبند نے اپنی ناراضگی کا اظہار بھی کیا ہے چنانچہ اس کے باوجود مولانا سعد صاحب کو مدرسہ شاہی آنے کی دعوت دینا گویا کہ دارالعلوم دیوبند کے فتوے کی توہین کرنا ہے اور اکابر دارالعلوم دیوبند کی ناراضگی کی کوئی پرواہ نہ کرنا ہے اسلئے مدرسہ شاہی کی طرف مولانا سعد صاحب کو بلانے کی نسبت کرنا بالکل غلط ہے۔

دوسری بات یہ ہے کہ جب مولانا سعد صاحب مغرب کی نماز کے آدھے گھنٹے کے بعد مدرسہ شاہی لال باغ پہنچے اور وہاں فخر الدین ہال میں اپنے احباب کے ساتھ مغرب کی نماز باجماعت پڑھی اور بعدہ ناشتہ وغیرہ ہوا تو کچھ لوگوں نے مدرسہ شاہی کے مہتمم مولانا سید اشہد رشیدی صاحب سے کہا کہ مولانا سعد صاحب مدرسہ شاہی آئے ہوئے ہیں اور جب بھی کوئی بڑا آتا ہے تو طلباء اور اساتذہ میں ان کا بیان کروایا جاتا ہے اسلئے ہماری خواہش ہے کہ مولانا سعد صاحب کا بھی اساتذہ اور طلباء میں ایک بیان کروادیا جائے اس پر مہتمم صاحب نے ان لوگوں سے صاف لفظوں میں منع فرمادیا حالانکہ ان لوگوں کو برا بھی لگا لیکن مہتمم صاحب نے بیان کروانے سے معذرت فرمادی۔۔۔۔۔ اسلئے کہ مدرسہ شاہی میں ان کے بیان کی اجازت دینا گویا مدرسہ شاہی والوں کی طرف سے مولانا سعد صاحب کی ایک طرح سے تائید کرنا ہے اور دارالعلوم دیوبند کے فتوے کے بعد ان کی طرف سے چونکہ کوئی اطمینان بخش تحریر منظر عام پر نہیں آئی اسلئے ان کے بیان کروانے کا سیدھا سا مطلب اس فتوے اور دارالعلوم دیوبند کی اہمیت کو کم کرنے کے مرادف ہوتا لیکن اللہ رب العزت نے مہتمم شاہی کے دل میں صحیح فیصلہ ڈال کر مدرسہ شاہی کی حفاظت فرمائی کیونکہ مدرسہ شاہی دارالعلوم دیوبند سے بال برابر انحراف بھی نہیں کر سکتا بلکہ سوچ بھی نہیں سکتا لہذا بیان کا نہ کروایا جانا شاہی والوں کی دوراندیشی اور منجانب اللہ تائید پر محمول کیا جانا چاہئے نہ کہ مولانا سعد صاحب سے کسی عناد و دشمنی پر۔

تیسری بات جب وہ آئے اور ناشتہ پانی ہو رہا تھا تو موقع کو غنیمت جانتے ہوئے مدرسہ شاہی کے ذمہ دار نے مولانا سعد صاحب سے آ منے سامنے گفتگو کرنا مناسب سمجھا اسلئے کہ آ منے سامنے کی گفتگو سے بہت حد تک بدگمانیاں دور ہو جاتی ہیں اور بات بالکل صاف ہو جاتی ہے چونکہ دونوں حضرات کے پاس وقت کی قلت رہتی ہے اسلئے آ منے سامنے گفتگو کرنے کا اس سے اچھا کوئی اور موقع نہ ملتا چنانچہ

انہوں نے تمام مدارس کی طرف سے فرض کفایہ کے طور پر اپنی ذمہ داری کو نبھاتے ہوئے اور خیر خواہی کے جذبے کے تحت ان سے دو ٹوک گفتگو فرمائی اور رجوع کرنے پر بھرپور زور دیا۔ چنانچہ مہتمم صاحب نے بغیر کسی تاخیر کے مولانا عبدالجلیل صاحب سے کہا کہ دوسرا مہمان خانہ کھلاؤ اور جب وہ کھل گیا تو مہتمم صاحب مولانا سعد صاحب اور ان کے تینوں بیٹوں، مفتی محمد سلمان صاحب منصور پوری اور مولانا خلد رشیدی صاحب کو لے کر کے اندر گئے۔ مولانا سعد صاحب کو علیحدہ کمرہ میں بیٹھانے کا مقصد علاوہ مسئلہ رجوع پر گفتگو کے کچھ نہیں تھا اگر کوئی یہ کہے کہ یہ گفتگو تو فخر الدین ہال میں بھی ہو سکتی تھی دوسرے بند کمرے میں کیوں ہوئی اس کا جواب یہ ہے کہ فخر الدین ہال اور اسکے باہر ایک بہت بڑا جم غفیر تھا جسکی بنا پر کوئی صاف اور واضح گفتگو ممکن نہ تھی اور یہ بھی بہت ممکن تھا کہ اگر فخر الدین ہال میں گفتگو ہوتی تو مولانا سعد صاحب کے معتقدین کا ایک بہت بڑا طبقہ جو ان کے ساتھ تھا اس گفتگو کو انکی توہین سمجھتا اور یہ گفتگو ہنگامے کے نظر ہو سکتی تھی۔ اسلئے بند کمرے میں علیحدہ گفتگو ہوئی۔ اندر جانے کے بعد مدرسہ شاہی کے ذمہ دار مولانا سید اشہد رشیدی صاحب نے گفتگو کی شروعات فرمائی۔

مولانا سید اشہد رشیدی صاحب نے مولانا سعد صاحب سے کہا کہ دارالعلوم دیوبند ہم سب کا مرکز و مرجع ہے اگر دارالعلوم ہم کو ہماری کسی غلطی پر متنبہ کرتا ہے تو دارالعلوم دیوبند کو متنبہ کرنے کا اور اصلاح کرنے کا پورا حق حاصل ہے اور یہ ہماری ذمہ داری بنتی ہے کہ ہم دارالعلوم کو بڑا مانتے ہوئے غلطی کا اعتراف اور اس سے رجوع کریں۔ لیکن آپ کی طرف سے ابھی تک رجوع کی تحریر عام نہیں کی گئی ہے جس کی وجہ سے امت میں بڑا انتشار ہے اور اگر صورت حال جوں کی توں برقرار رہی تو اس کی وجہ سے زبردست نقصان سے امت کو دوچار ہونا پڑے گا اسلئے آپ اول فرصت میں رجوع فرمائیں۔ مولانا سعد صاحب نے کہا کہ یہ جو بات پھیلائی جا رہی ہے کہ میں نے رجوع نہیں کیا ہے یہ غلط ہے بلکہ میں نے رجوع کر لیا ہے میں نے دارالعلوم دیوبند کو شروع ہی میں اپنا رجوع نامہ بھیج دیا تھا اس پر شاہی کے ذمہ داروں نے کہا کہ اس رجوع نامہ پر دارالعلوم دیوبند نے اطمینان کا اظہار نہیں کیا اور دارالعلوم دیوبند نے اس کو کالعدم قرار دیدیا لہذا اس رجوع نامہ کا کوئی اعتبار نہیں ہے آپ دوبارہ اطمینان بخش رجوع نامہ دارالعلوم بھیجئے تو مولانا سعد صاحب کہنے لگے میں اسی پس و پیش میں تھا، اب میں آپ لوگوں کو یقین دلاتا ہوں کہ جلد از جلد رجوع نامہ تحریر کر کے منظر عام پر لاؤں گا۔ مولانا اشہد رشیدی نے بات کی وضاحت کرتے ہوئے کہا کہ دارالعلوم کا مطمح نظر قرآن و حدیث ہے اسلئے اس نے آپ کے تعلق سے جو باتیں کہی ہیں وہ بالکل درست ہیں اور آپ کے بعض نظریات قرآن و حدیث کے خلاف ہیں اسلئے آپ دارالعلوم دیوبند کے فتوے میں ذکر کردہ امور کو مد نظر رکھتے ہوئے جتنی جلدی ہو سکے تحریری رجوع نامہ دارالعلوم دیوبند ارسال فرمادیں اور اکابر کے مطمئن ہونے کے بعد اس کو عام فرمادیں۔ امید ہے کہ آپ کے اس عمل سے دارالعلوم دیوبند کے اکابر فتوے کو واپس لینے پر غور فرمائیں گے اور انتشار کی یہ فضا مکمل طور پر جلد ختم ہو جائے گی۔

مدرسہ شاہی کا یہ کردار ان شاء اللہ دینی حلقوں میں قدر کی نگاہ سے دیکھا جائے گا۔

(نوٹ) بند کمرے میں ہونے والی گفتگو وہاں موجود بعض حضرات کے ذریعہ معلوم ہوئی ہے جس کو ہم نے من وعن نقل کرنے کی کوشش کی ہے اور نہایت محتاط انداز میں اس کو نقل کیا ہے۔ محمد حذیفہ کانپوری